

**Беларускія татары ў паўстанні 1794 г. пад кіраўніцтвам
Т. Касцюшкі**

У XVIII ст., як і ў больш раннія перыяды, татарская шляхта служыла ў войску як у Вялікім княстве Літоўскім, так і ў Кароне (Польшчы). Для мусульманіна ў той час гэта была практычна адзіная мажлівасць зрабіць кар’еру (усе дзяржаўныя пасады займалі хрысціяне, пераважна католікі). Будучы прафесійнымі вайскоўцамі, татары ўдзельнічалі ва ўсіх баявых аперацыях другой паловы XVIII — пачатку XIX стст., выступаючы супраць акупацыі Рэчы Паспалітай, якой яны прысягалі. У палітычных падзеях, звязаных з падзёламі Рэчы Паспалітай (1772, 1793 і 1794 гг.), у вайне 1812 г. і ў паўстанні 1830—1831 гг. сустракаецца шмат прадстаўнікоў старажытных татарскіх родаў: Азулевічы, Ахматовічы, Беякі, Туган-Бараноўскія і інш.

Дзеянні палкоў татарскай кавалерыі ў войску польскім і літоўскім з’яўляюцца прадметам навуковых даследаванняў гісторыкаў. Яшчэ ў міжваенны перыяд Культурна-асветны Саюз татар Рэчы Паспалітай звярнуў увагу даследчыкаў на неабходнасць вывучэння даступных і ідэнтыфікаваных крыніц таго часу. Былі апублікаваны ў той перыяд два артыкулы: С. Туган-Мірза Бараноўскі "З актаў ваенных аб літоўскіх татарых (1782-1792)", *Ateneum Wilenskie*, t. V, 1929, s. 202-224, а таксама С. Крычынскі "Матэрыялы да гісторыі татарскіх палкоў", *Rocznik Tatarski*, t. II, 1935, s. 429-445. Тут былі сабраны матэрыялы, якія ахопліваюць перыяд з 1777 па 1790 гг.

Напярэдадні руска-польскай вайны 1792 г. татарскае насельніцтва адзінадушна заявіла аб сваёй падтрымцы законнай улады. Як адзначала газета "Нарадова і обца": "народ татарскі праз трох пасланных ад яго дэпутатаў паведаміў на правінцыйнай сесіі Вялікага княства Літоўскага, што як і ў Варшаве, так і ў правінцыях адважныя яго салдаты, сабраўшыся да сваіх муллаў ці духоўнікаў, прысягалі на Кур’ане бараніць Караля, Бацькаўшчыну і Канстытуцыю".[3, 224]

Хроніка вайны 1792 г. захавала нямала эпізодаў з удзелам татарскіх атрадаў, напрыклад аб дзеяннях ротмістра Райжэўскага каля Глыбокага. Корпус татарскай конніцы на чале з генерал-маёрам Юсуфам (Юзафам) Беякам па загаду галоўнакамандуючага літоўскай арміі прынца Людвіка Вюртэмбергскага быў разбіты на невялікія атрады, размешчаныя ўздоўж усёй граніцы. Гэта ўскладняла іх дзеянні, таму Ю.Беяк пратэставаў, прадчуваючы, што такія невялікія фарміраванні здольны толькі весці разведку і не змогуць супрацьстаяць колькі-небудзь значным сілам непрыяцеля. Аднак яго не паслухаліся. Ю. Беяк спрабаваў сабраць свае атрады пад Барысавам. Са з’яўленнем 33-тысячнай рускай арміі генерал адышоў у бок Менска, спаліўшы мост цераз раку Бярэзіну. 29 мая ён з 400 татарамі і атрадам "нарадовай" конніцы ў 3000 шабель дасягнуў Смалявіч. З уступленнем войск у Мінск высветлілася, што камандаванне адмовілася ад думкі абараняць горад і аддало загад перамясціцца да Койданава. Татары Беяка павінны былі прыкрываць адступленне, і пасля бою з рускім авангардам адышлі да Койданава. 10 чэрвеня ім удалося разбіць атрад рускіх драгунаў, які перапраўляўся цераз Нёман каля Стоўбцаў. У выніку сутыкнення з праціўнікам каля Міра конніца Беяка апынулася пад Навагрудкам, затым адышла ў лагер літоўскіх войск у Гродна і разам з імі працягвала адступленне пасля няўдалых сутычак з рускімі. У ліпені татарскія атрады прынялі ўдзел у бітве паблізу Брэста. Нягледзячы на тое, што яна не прынесла ім поспеху і зноў давялося адысці, татарская конніца Беяка змагалася мужна.

Становішча на фронце заставалася цяжкім, аднак вайна яшчэ не была прайграная. Агульнавядома, што войны прайграюць не салдаты, а палітыкі. 24 ліпеня 1792 г. кароль, страціўшы надзею на поспех супраціўлення, заявіў аб сваім далучэнні да Таргавіцкай

канфедэрацыі і аддаў арміі загад спыніць ваенныя дзеянні. Прыхільнікі рэформаў мусілі пакінуць краіну. Канфедэраты святкавалі перамогу, толькі нядоўга.

Расія і Прусія падрыхтавалі новы падзел Рэчы Паспалітай. У 1793 г. Расія атрымала большую частку Беларусі (з Мінскам, Слуцкам, Пінскам). Многім татарам, як і астатнім тутэйшым жыхарам, давялося стаць падданымі самаўладнай імператрыцы. На тэрыторыі Рэчы Паспалітай, дзе яшчэ захоўвалася дзяржаўная незалежнасць, па загаду прадстаўнікоў Расіі і Прусіі трэба было скараціць армію да 15 тыс. чалавек.

Аднак лідэры канстытуцыйнага лагера, якія апынуліся ў эміграцыі, пачалі рыхтаваць выступленне. Яго здзейснілі рэгулярныя часці арміі Кароны, якіх чакала расфарміраванне. Пасля вываду з Кракава рускіх войск 24 сакавіка 1794 г. гарнізон прынёс прысягу Тадэвушу Касцюшку, які ўзначаліў паўстанцаў. “Акт паўстання”, абвешчаны ім, заклікаў да барацьбы за незалежнасць.

Адносіны да выступлення былі неаднолькавыя нават сярод патрыятычна настроеных людзей. Няўдача паўстання пагражала краіне гібеллю. Першапачаткова адрэагавалі на паўстанне стрымана і татары. Адразу камандзіры некаторых атрадаў — палкоўнік Мустафа Бараноўскі і генерал-маёр Юсуф Беляк — не жадалі далучыцца да выступлення, таму што не бачылі шанцаў на поспех (зрэшты, такую пазіцыю займалі і іншыя афіцэры). Калі 16 красавіка 1794 г. генерал-маёр Антон Хлявінскі прыслаў эмісара ў полк Мустафы Бараноўскага, які размяшчаўся ў Ваўкавыску, той не пагадзіўся ўступаць у змову. Акрамя гэтага, ён сцвярджаў, што “лічыць неабходным прытлуміць змову ўсюды, дзе яна выбухне”. “Вольная газета варшаўская” пісала: “Падначаленыя палка М.Бараноўскага, якія ўбачылі яго прыхільнасць да Масквы і неахвоту ратаваць уласную Айчыну, у сваёй большасці адышлі ад яго і пайшлі да паўстаўшых на абарону Бацкаўшчыны”. [3, 235] Неўзабаве таксама і палкоўнік, каб выратаваць свой гонар, пайшоў услед за сваімі салдатамі. Храбрым змаганнем з рускімі ён меў дачыненне да кароткачасовага вызвалення Літвы.

Таксама і камандзір татарскіх палкоў падчас вайны 1792 г. генерал-маёр Юсуф Беляк не адразу выказаўся за падтрымку паўстання. Спачатку нават не хацеў і слухаць аб падпарадкаванні загадам каменданта паўстання Варшавы генерала Станіслава Макраноўскага. Да барацьбы з акупантамі прыступіў толькі ў другой палове красавіка 1794 г. пад націскам караля. Параўнальна нядаўна польскім даследчыкам Я. Тышкевічам у архівах знойдзены ліст караля Аўгуста Станіслава Панятоўскага, у якім ён запрашае Ю. Беляка разам з палком далучыцца да паўстанцаў. Кароль пісаў: “Вельшаноўны пане генерал! Ты павінен ведаць, што прымалася не толькі ў Кракаве але і ў Варшаве. І што адбылося пасля, і што не час цяпер ні аб чым думаць, як толькі аб агульнай абароне. Ужо цяпер трэба ўсім разам або прыгнуцца, або ўсім разам ратавацца – адзінствам і мужнасцю. Паколькі я заўсёды ў пана верыў, лічыў адважным і разумным Воінам, таму і цяпер заклікаю Вас адзінадушна ўсе рабіць разам з панам Стрыенскім – шэфам коннай гвардыі Літоўскай, якога Варшаўская Рада прызначыла Вярхоўным камандуючым у Літве. Пастарайся пане сабраць і аб’яднаць каго толькі здолееш як салдат, так і валанцераў з татарскага і польскага народаў”. [18, 151-152]

Першыя універсалы Тадэвуша Касцюшкі выклікалі разгубленасць не толькі сярод беларускіх татар, але таксама і ў шэрагах патрыятычна настроеных польскіх афіцэраў і салдат. Калі 16 красавіка выбухнула паўстанне ў Шаўлях (цяпер Шаўляй у Літве), частка размешчанага там войска было настроена нерашуча. Кіраўнікі выступлення звярталіся па чарзе да афіцэраў, начальнікаў асобных атрадаў з просьбай падтрымаць паўстанне. Некаторыя тут жа далучаліся да паўстання, іншыя доўга вагаліся. Згаданы генерал-маёр Антон Хлявінскі ў час перамоў з паўстанцамі даводзіў, што “паўстанне немагчыма ў гэты момант, яно можа быць найлепшай зачэпкай для Масквы захопу рэштак Рэчы Паспалітай. Найлепш будзе пачакаць да ўскладненняў у Еўропе. А калі паўстанне будзе паспяховым у Кароне, то тады будзе досыць часу для паўстання ў Літве”. З довадамі А.Хлявінскага не пагадзіліся многія, а палкоўнік А.Прозер сказаў: “Атрымаецца ці не, мусім паўстаць, каб

не было на сумленні, што не ўдалося ў Кароне таму, што Літва не падтрымала”. Пад пагрозай арышту генерал А.Хлявінскі не толькі падпісаў акт паўстання, але з часам стаў яго гораха падтрымліваць.[3, 235-237; 23, 19]

У ноч з 23 на 24 красавіка паўстанне выбухнула ў Вільні, і захопленыя знянацку многія рускія часці не змаглі сабраць сілы. Частка салдат уцякла, другія здаліся ў палон. Але горад абстраляла руская артылерыя, і толькі пасля паведамлення аб набліжэнні польскага войска пад пачатам генерала Паўла Грабоўскага непрыяцель мусіў адысці. У гэты час моцна пацярпеў прыгарад Лукішкі, дзе жылі татары.

Пра ўдзел беларускіх татар у паўстанні ў Вільні збераглося некалькі гістарычных пераказаў. Вядома, у прыватнасці, што паручнік Аляксандр Ахматовіч удзельнічаў у арышце самазванага гетмана, кіраўніка таргавіцкай адміністрацыі ў Літве Шымона Касакоўскага. Сярод камандзіраў, якія першымі падтрымалі паўстанне ў Літве, быў палкоўнік Якуб Азулевіч. Ён камандаваў з 1781 г. палком татарскай конніцы, якая ўваходзіла ў склад Авангарднай аховы войска Вялікага княства Літоўскага. Гэты вопытны афіцэр паходзіў са старадаўняй татарскай сям’і, заслужанай у Рэчы Паспалітай; ён быў даўно звязаны з рухам за незалежнасць. Сведчыць пра гэта давер, якім ён карыстаўся ў паўстанцаў у Літве. Калі дзевятага мая 1794 г. шляхта Гродзенскага павета, сабраная ў Саколцы, абвясціла аб далучэнні да паўстання, Найвышэйшая Народная Літоўская Рада накіравала туды для аховы сходу полк Якуба Азулевіча. Праз некалькі дзён Гродзенская ахоўная камісія абвясціла адозву да мусульманскага насельніцтва Падляшша рыхтавацца да абароны Айчыны. 22 мая 1794 г. камісія загадала афіцэрам Авангарднай аховы завербаваць на працягу месяца некалькі дзесяткаў сваіх землякоў у армію паўстанцаў. У вярбоўцы добраахвотнікаў удзельнічаў полк Я.Азулевіча. Спачатку полк Я.Азулевіча дзейнічаў у наваколлях Гродна і Брэста, а ў ліпені 1794 г. мусульман Якуба Азулевіча ўлілі ў корпус Мацея Франкоўскага, які быў пасланы на дапамогу акружанай Вільні.

Пры абароне горада Якуб Азулевіч загінуў. Цела Азулевіча было перавезена ў родную вёску Студзянку. Ён пахаваны на мясцовым мізары пры мячэці (дарэчы, яшчэ да другой сусветнай вайны адна з вуліц у Вільні насіла яго імя).

Не менш драматычны быў лёс чацвёртага палка Авангарднай аховы войска Вялікага княства Літоўскага. Гэтае злучэнне, якое амаль цалкам складалася з мусульман, узначальваў з 1764 г. Юсуф Беяк. Па звестках Я. Тышкевіча IV полк Авангарднай аховы Вялікага княства Літоўскага налічваў каля 630 вайскоўцаў. [18, 38] Напачатку мая 1794 г. Беяк быў пастаўлены на чале брыгады, якая складалася з некалькіх палкоў легкай конніцы. Далучыўшыся да паўстання Ю. Беяк са сваім палком дайшоў да Брэста, затым 4 мая (па другіх звестках 6-7 мая) праследаваў адыходзячы корпус палкоўніка Чэсменскага, які складаўся з пяці эскадронаў Пецярбургскага палка драгунаў і 2-х батальёнаў з чатырма пушкамі. Расіяне адыходзілі з Брэста ў Пінск, старанна ахоўваючы свой абоз. Але было прынята рашэнне спыніць праследаванне і адвесці татар да Бельска. У гэты час таксама на поўначы, у Жмудзі, паўстанцы збіралі сілы, аб чым паведамлялі назіральнікі ў Прусіі.[21, 733]

Генерал Ю. Беяк знаходзіўся пад кіраўніцтвам маладога князя Францішка Сапегі прызначанага камандзірам войск, што канцэнтраваліся ў раене Бельска Падляскага. Званне генерала, як лічыць Я. Тышкевіч, было прысвоена Ф. Сапегу Т. Касцюшкам за вялікія грошы, якія Сапега пералічыў у фонд паўстання.[18, 39] Малады камандуючы не меў ваеннага вопыту і хутка быў адхілены ад пасады. На невялікі час Беяк узяў на сябе кіраўніцтва Падляскага корпуса.[9, 606-608; 14, 3-21] 9-10 чэрвеня IV полк быў перадыслацыраваны да Слоніма. У яго задачу ўваходзіла сачыць за расійскімі войскамі пад пачатам генерала Н. Цыцыянава. У гэты час з поўначы сталі набліжацца іншыя расійскія войскі – з Нясвіжа генерала Брунона Кнорынга і з Ашмян – генерала Мікалая Зубава. Гэтыя арміі сталі пагражаць Вільні. Войскі Б. Кнорынга атакавалі аддзел Ваўжэцкага ў раене Ліды. Ваўжэцкі адступіў 17-18 чэрвеня да Ашмян. Ю. Беяк 11 чэрвеня пераўз свой полк да Іўя і на гэтым звесткі аб яго баявых дзеяннях невядомыя.

Вядома толькі, што ен памер каля 24 чэрвеня 1794 г., відаць раптоўна.[10, 49-53] 20 або 21 чэрвеня, як лічаць шэраг польскіх даследчыкаў, ен мог атрымаць рэкамендацыю ад генерала Вальгорскага далучыцца да акцыі ў дывізіі Я. Ясінскага.[18, 39]

Амаль усе жыццё гэтага афіцэра, першага сярод татар генералаў Рэчы Паспалітай, вопытнага камандзіра было праведзена на вайне. Яго шанавалі сучаснікі як храбрага воіна, вытрыманага і дабрадушнага чалавека. Кароль Станіслаў Аўгуст ацэньваючы баявыя якасці генерала і лаяльнасць меў звычай называць яго "добры Беляк".

Вядомы польскі гісторык татарскага паходжання Станіслаў Крычынскі асобе генерала Ю. Беляка прысвяціў 3 работы: "Генерал Юзэф Беляк. 1791-1794", *Rocznik Tatarski*, t. I, 1932, s. 49-95; "Юзэф Беляк (1791-1794)". Польскі біяграфічны слоўнік, т. II, Кракаў, 1936, сс. 32-33; "Невядомыя падрабязнасці пра сям'ю генерала Ю. Беляка". *Атэніум Віленскі*, т.11, 1936, сс. 298-302.

Да асобы Беляка звярталіся польскія гісторыкі З. Гаральскі ў артыкуле "Станіслаў Аўгуст у касцюшкаўскім паўстанні". Варшава, 1988, сс. 82-84. Я. Тышкевіч у двух капітальных працах: "Татары ў Літве і Польшчы". Варшава, 1989 і "З гісторыі польскіх татар". Пултуск, 1998, П. Бараўскі ў манаграфіі "Татары ў даўняй Рэчы Паспалітай", Вавшава, 1986 і іншыя.

Юзэф Беляк нарадзіўся ў Лоўчыцах пад Наваградкам у найвялікшым, а мажліва і самым даўнім паселішчы беларускіх татар. Лоўчыцы ў XVI стагоддзі належылі каралеўскаму талмачу татарскаму Мартузе Багатырэвічу.[19, 69-73; 5, 12-15] Адна з самых старажытных мячэцяў знаходзілася ў Лоўчыцах. Унук князя Мартузы Багатырэвіча Ісуп Тактамышавіч Багатырэвіч Лоўчыцкі, татарын гаспадарскі навагрудскі ў сваім дакуменце 12 лютага 1627 г. узгадвае, што "покойный дед мой князь Мортуза Мурза Богатыревич Ловчицкий с доброй воли своей на мечеть свою Ловчицкую на набоженьество в том имении своем Ловчицком на разных местах назначил землю". Такім чынам, частка зямлі ўладання была вылучана для мячэці і не толькі для самога будынка, але і на ўтрыманне муллы. Як лічыць С. Думін, адбылося гэта не пазней 1558 г. (калі князя Мартузы ўжо даўно не было ў жывых), хутчэй за ўсё ў першай чвэрці XVI ст.[5, 13] У XVIII стагоддзі ў Лоўчыцах складаецца своеасаблівая дынастыя мулаў; гэтая ганаровая пасада перадаецца сям'і Ассановічаў. Як відаць з захаваўшайся ў мінскім архіве метрычнай кнігі канца XVIII – пачатку XIX ст., лоўчыцкія муллы абслугоўвалі рэлігійныя патрэбы насельніцтва большасці суседніх гарадоў, сел і мястэчак, нягледзячы на тое, што ў гэты час будавалася мячэць у Навагрудку. Нядаўна знойдзены дакументы касцела ў Навагрудку, у якіх утрымліваюцца запісы тэкстаў з 1533 па 1753 гг. і некаторыя больш познія арыгіналы. З гэтых дакументаў відаць, што навагрудскі ксендз меў частыя канфлікты з татарскімі зямлянамі ў 1674, 1722, 1731, 1745, 1747, 1763 гадах, што жылі паблізу Лоўчыц. Былі гэта Лоўчыцкія і Карыцкія (1674), пазней Уланы, Даўгялы, Белякі і Бучацкія (1747).[22] Вядома, што Ю. Беляк нарадзіўся ў 1741 г. у сям'і паручніка Асмана і Рэгіны з Рудніцкіх.[10, 32-33] Вайсковую службу будучы генерал пачаў рана, на 20-м годзе жыцця ўжо атрымаў пасаду ротмістра ў татарскім палку генерала Чымбая Мурзы Рудніцкага, які знаходзіўся на службе ў саксонскай арміі (1761 г.). Гэты полк пад час Сямігадовай вайны ў Сілезіі, Чэхіі і Саксоніі заставаўся на ўтрыманні польскага караля Аўгуста III, як князя саксонскага. У 1763 г. Юзэфу Беляку было прысвоена званне палкоўніка. Ен атрымаў у якасці падарунка ад Аўгуста III у пажыццёвае карыстанне веску Катола, што было пацверджана прывілеямі Станіслава Аўгуста Панятоўскага ад 13 верасня 1765 г. [4, 212]

Калі дынастычны дагавор Рэчы Паспалітай з Саксоніяй быў скасаваны, полк Ю. Беляка увайшоў пад каманду гетмана ВКЛ Клеменса Браніцкага ў якасці IV палка Авангарднай аховы войск Вялікага княства Літоўскага. Полк удзельнічаў у баях у перыяд "безкаралеўя" (адсутнасці караля). Заставаўся ў арміі і пасля каранацыі Станіслава Аўгуста Панятоўскага (25 лістапада 1764 г.).[8,14] Будучы умелым камандзірам, вылучаўся высокай баявой падрыхтоўкай і вывучкай. Ужо ў 1766 годзе, у 25-гадовым

узростце быў прадстаўлены каралем Станіславам Аўгустам да звання генерал-маёра. Вайсковая Камісія ВКЛ адклала гэтыя прапановы (7 жніўня 1766 г.) па невядомым прычынам. Толькі праз 6 гадоў Ю. Беляк быў зацверджаны Вайсковай Камісіяй. Яму было прысвоена званне генерал-маёра ў 1772 годзе. На думку Я. Тышкевіча гэты факт быў добрым сведчаннем аб Ю. Беляку, які свае дзеянні не ставіў у залежнасць ад свайго звання.[18, 32]

С 1733 г. другой жонкай Ю. Беляка была Кунегунда Бараноўская. Сямейныя сувязі і дружба аб'ядноўвалі Ю. Беляка з палкоўнікам Якубам Бараноўскім і ротмістрамі Давыдам Рамановічам і Мустафой Ахматовічам, якіх абвінавачвалі ў супрацоўніцтве з прадстаўнікамі Таргавіцкай канфедырацыі (праціўнікамі прагрэсіўных рэформ). На пачатку чэрвеня 1794 г. пад час спрэчкі аб кіраўніцтве корпусам Ф. Сапегі, генерал Беляк адцягваў прыняцце камандавання над усім войскам менавіта таму, што працягваўся працэс і існавала пагроза пакарання абвінавачваемых. Толькі 5 чэрвеня 1794 г. вайсковы суд у Вільні пад старшынствам Ежы Тышкевіча вызваліў абвінавачваемых. Тады ж Ю. Беляк прыняў кіраўніцтва войскам.[15, 226] Пасля смерці Ю. Беляка, яго жонка Кунегунда на пачатку жніўня 1794 г. звярнулася з лістом да Т. Касцюшкі аб прызначэнні ей і дзецям пенсіі па прычыне смерці мужа і бацькі. Касцюшка станоўча вырашыў гэтую просьбу і пераслаў 13 жніўня ў Найвышэйшую Раду Нарадовую ў Варшаве адпаведнае распараджэнне. Ужо на наступны дзень Рада разгледзіла справу. Як адзначае Я. Тышкевіч "тады сур'езна лічыліся з кожным выпадкам, таму просьбу Кунегунды Беляк, жонкі генерала аб прызначэнні ей і дзецям пенсіі за заслугі яе мужа перадалі з падтрымкай у адзел Ваенных Патрэб".[18, 41] У адзеле прызналі неабходнасць прызначыць пенсію жонцы і дзецям Ю. Беляка ў памеры чацвертай часткі яго заробку, які атрымліваў яе муж, або 3 000 злотых у год. Удава Ю. Беляка, відаць атрымала выплату за адзін квартал у канцы жніўня, або ў верасні 1794 г. У 1795 годзе яна выйшла ў другі раз замуж за паручніка Мустафу Тупальскага, вядомага афіцэра ў IV палку Авангарднай аховы Вялікага княства Літоўскага. [12, 217-218, 414]

Доўгая памяць аб баявых заслугах генерала Ю. Беляка ў апошнім трыццацігоддзі існавання Рэчы Паспалітай, галоўным чынам у войнах з Расіяй не дазвалялі сям'і Ю. Беляка параўнальна легка аднавіць свае права на дваранства ў 1816-1820 гг. Белякі лічыліся з фактам, што яшчэ не забыўся актыўны ўдзел генерала ў баях 1769, 1792 і 1794 гадоў і не спяшаліся з аднаўленнем прывілеяў. Архіўныя дакументы сведчаць, што ў 1833 г. адпаведныя прашэнні ў Гродзенскі Дваранскі Сход накіравалі татарскія сем'і Адамовічаў, Смольскіх і Белякаў. Дваранскі Сход паведаміў 31 студзеня 1834 г. гродзенскаму грамадзянскаму губернатару Мікалаю Мураўеву, што 23 сям'і татарскія паважаюцца ў губерні як дваранскія. Сярод іх сям'і Беляка не было. Годам пазней 27 лютага 1835 года Гродзенская дэпутацыя даводзіла губернатару, што прызналі 25 сямей татарскіх дваранамі (Адамовічаў, Смольскіх, Тупальскіх, Бараноўскіх, Крыніцкіх і інш., усяго 176 мужчын), але адмоўлена ў дваранстве Белякам (3 мужчыны) па прычыне недаслання неабходных дакументаў. Я. Тышкевіч лічыць малаверагодным, што на адмову мог паўплываць удзел малавядомага капітана Багдана Беляка ў паўстанні 1831 г.[20, 240] Толькі ў 1849 годзе права на дваранства адрываў адзін з малодшых сыноў генерала Ю. Беляка – Сулейман. Тыя ж дакументы праз 15 гадоў аказаліся дастатковымі для аднаўлення прывілеяванага стану. Неўзабаве дваранскія правы атрымалі таксама ўнукі Ю. Беляка, сыны самага старэйшага сына Ібрагіма – Ян і Самуэль, якія жылі на той час у Аўстра-Венгерскай імперыі. У 1855 годзе быў зацверджаны ў дваранстве чарговы Беляк – Бекір, сын Ібрагіма.[7, 63; 11, 120]

Пасля смерці Беляка камандаванне IV палком Авангарднай Аховы прыняў Мустафа Ахматовіч. Менавіта пад яго пачатам гэта вайсковая часць прымала ўдзел у дзвюх важных і разам з тым трагічных бітвах паўстання Т.Касцюшкі. 17 верасня 1794 г. татары палкоўніка М.Ахматовіча заклікалі левое крыло корпуса Караля Серакоўскага, які адступіў пад націскам войска А.Суворава з-пад Крупчыц, што на Палессі. Баявую адвагу

татар ахарактарызаваў у сваім рапарце генерал Серакоўскі наступным чынам: “Наступающая з левага фланга на польскую пяхоту, непрямельская конніца была адважна атакавана палкоўнікам М.Ахматовічам, які ўзначаліў атаку і прымусіў праціўніка адступіць”. [3, 240]

А праз няпоўны месяц 10 кастрычніка 1794 г. Мустафа Ахматовіч браў удзел у бітве пад Мацяёўцамі. У гэтай бітве полк панёс цяжкія страты, а яго камандзір, цяжка паранены, неўзабаве памёр. Ён быў перавезены салдатамі ў Лоўчыцы і пахаваны на мясцовых мусульманскіх могілках. Рэшткі чацвёртага палка Авангарднай аховы дасягнулі Варшавы, каб бараніць сталіцу Рэчы Паспалітай ад войск Кацярыны II.

Тым часам у Беларусі і ў Жамойці дзейнічалі і іншыя татарскія або змешаныя часці, у тым ліку і першы полк Авангарднай аховы, сфарміраваны татарынам Аляксандрам Уланам. У складзе корпуса палкоўніка Стэфана Грабоўскага яны ўдзельнічалі ў экспедыцыі на беларускія землі, якія былі захоплены Расіяй у выніку другога падзелу Рэчы Паспалітай. Пад Мінскам не здолелі разбіць сілы непрямельца, але нечаканай атакай занялі Бабруйск і нават прымусілі капітуляваць тамтэйшы рускі гарнізон. У рэшце рэшт корпус Грабоўскага мусіў скласці зброю пад мястэчкам Любань на Арэсе (у верасні 1794 г.), а ў рускім палоне апынулася больш за тысячу салдат і афіцэраў, у тым ліку і татар. Умовы, на якіх паўстанцы згадзіліся капітуляваць, неўзабаве былі рускімі парушаны. Салдат уключылі ў рускія часці, а афіцэраў кінулі ў вязніцы.

Нягледзячы на трагічны вынік, партызанская выправа С. Грабоўскага адыграла ў паўстанні 1794 г. важную ролю, прыпыніўшы на пэўны час здзяйсненне іх марша на Варшаву. З’яўленне партызанскага аддзела ў тыле расійскіх войск, зрабіла дэмаралізуючы ўплыў на войска і акупацыйныя ўлады. Расійскі мемуарыст Энгельгард, які ў 1794 г. быў палкоўнікам расійскага войска апавядаў, што вяртаючыся на той час са свайго палка, стаяўшага пад Брэстам, ён застаў усіх расійцаў у Мінску ў страху, а жанчын у слязах. Прыбыўшы ў Нясвіж, дзе стаяў корпус генерала Кнорынга, стаў сведкам вялікага замяшання. Кнорынг угаворваў Энгельгарда застацца ў Нясвіжы, але паколькі той не згаджаўся, сказаў: “Бачу палкоўнік, што не жадаеш гінуць разам з намі і баішся палякаў”. [16, 23] “Хаця высылкі патрыэтаў былі безвыніковыя і, на жаль не маглі выратаваць гінуючую Рэч Паспалітую, - адзначае польскі гісторык Т. Стрыкеніч-Корзан, - аднак афіцэрам і жаўнерам аддзела С. Грабоўскага трэба аддаць належнае за іх багатырскую выправу. Рэгулярная кавалерыя аддзела палкоўніка Грабоўскага складалася пераважна з літоўскіх татар. Афіцэры 1-га палка прэдняй варты войск Вялікага княства Літоўскага і палка Аляксандра Улана, а таксама большасць падафіцэраў і таварышаў былі радавітымі літоўскімі татарамі, маючы за сабой ваенную практыку і вялікія заслугі перад Рэччу Паспалітай”. [16, 24]

Пасля серыі паражэнняў разбітыя і разрозненыя татарскія падраздзяленні сталі прабівацца да Варшавы. 11 верасня 1794 г. першым з’явіўся ў сталіцы эскадрон ротмістра татарына Талькоўскага з палка Азулевіча. Неўзабаве рэшткі палка прывёў падпаручнік Эліяш Сабалеўскі. Амаль у гэты час з’явіліся ў Варшаве ў няпоўным складзе татарскія палкі Мустафы Ахматовіча і Людвіка Лісоўскага. Паводле звестак П. Бараўскага, атрады мусульман налічвалі 318 вершнікаў. 193 татарскія коннікі заставаліся пад камандаваннем генерала Зайончыка. [3, 243]

Татарскія палкі стаялі на ўсходнім беразе Віслы, у варшаўскім прадмесці Прага, пад пачаткам генерала Якуба Ясінскага. У лістападзе 1794 г. рускія войскі пад камандаваннем А. Суворава ўзялі Прагу штурмам, які скончыўся крывавай разнёй. Вось як апісвае тыя падзеі выдатны знаўца гэтай праблемы польскі гісторык Генрых Масціцкі: “Раз’юшаныя салдаты, натрэніраваныя ў марадзёрствах у Ізмаіле (1790 г.), устроілі крываваю разню. Не ашчаджалі нікога. У мацярок адбіралі немаўлят ад грудзей, каб не выраслі і не адпомсцілі. Манашак, што былі ў кляштары бернардзінак, згвалцілі і зарэзалі. 19 бернардзінцаў і 7 старых калек, што жылі пры манастыры, панеслі пакутную смерць. З дамоў выцягвалі няшчасных кабэт для п’янай уцехі, гвалцілі і забівалі. Неўзабаве плошчы былі засланы

трупамі, без адзення, у адной жудаснай масе... Разам з людскімі целамаі былі награвашчаны кучы бязладна раскіданых рэчаў, трупы коней, сабак, катой, свіней, бо раз'юшаныя відам крыві рускія салдаты не выпускалі жывымі нават жывёл. Запаленая ядрамі і казацкімі паходнямі Прага стаяла ў полымі і дыме, дахі развальваліся з трэскам. Усё гэта суправаджалася прарэзлівымі крыкамі пераможцаў”.[13, 193-194]

Салдаты з татарскіх палкоў Авангарднай аховы падзялілі лёс іншых абаронцаў Прагі. Страты абаронцаў былі велізарныя. Невядомы мусульманін, якому пашанцавала застацца жывым, запісаў на палях свайго хамаіла (малітоўніка), што “на шанцах Прагі загінула шмат мусульман, адных толькі афіцэраў некалькі дзесяткаў”.[14, 3-21]

Іх пахавалі разам з іншымі абаронцамі на Каменькоўшых могілках у Варшаве.[20, 240] Варшава капітулявала 5 лістапада, рэшткі паўстанцкай арміі капітулявалі 18 лістапада.

Праз год, калі рускія ўлады правялі перапіс насельніцтва на захопленых землях, у многіх татарскіх ваколіцах Віленскага і Трокскага ваяводстваў часта трапляліся імёны ўжо з прыпіскай: “А муж яе пад Прагай загінуў”. Побач значыліся ветэраны, якія служылі ў войску літоўскім або каронным — хто 5, хто 10, а хто і болей гадоў, — з паметай: “Служыў да Прагі”, г.зн. да самага канца, да апошніх мінут паўстання, да той пары, пакуль існавала яшчэ дзяржава “абодвух народаў”.[6, 118]

Але не ўсе татарскія воіны загінулі, многім пашчасціла выратавацца ад расійскай няволі. Так, група падначаленых Эліяша Сабалеўскага выратавалася і зберагла нават сцяг свайго палка. Гэты сцяг некаторы час вісеў у мячэці ў Студзянцы, роднай вёсцы Якуба Азулевіча (штандар загінуў у час першай сусветнай вайны). Частка салдат татарскіх палкоў эмігрыравала ў Турцыю. У 1796 г., паводле звестак П.Бараўскага, у Філіпоўцах, у турэцкай Валахіі, сярод польскіх эмігрантаў знаходзілася значная група беларускіх мусульман. Тут былі падпалкоўнік Самуэль Карыцкі, ротмістры Самуэль Сабалеўскі, Якуб Бараноўскі, Аляксандр Мелех, амаль 20 паручнікаў, падпаручнікаў і харунжых, некалькі дзесяткаў салдат з даўніх палкоў Авангарднай аховы. Татарскія эмігранты найчасцей ішлі на службу ў султанскую армію або становіліся асаднікамі на тэрыторыі Валахіі і Дабруджы. Многія з іх былі звязаны з польскай эміграцыяй, вялі работу на карысць сваёй Радзімы як эмісары, кур’еры або ваюючы са зброяй у руках з акупантамі на Каўказе, у Італіі і Францыі. Адзін з такіх эмісараў М.Ахматовіч у 20-х гадах XIX ст. аб’язджаў польскія двары на Украіне і заклікаў да паўстання супраць захопнікаў. Падчас нелегальных сходак змоўшчыкаў ён часта з напеўным беларускім акцэнтам усхвалявана казаў: “У сталіцы Зыгмунта тлее падземны агонь, кіпіць лава і неўзабаве яна разальецца па ўсіх польскіх і літоўскіх землях. Так хоча Аллах, інакш быць не можа. Паўстань, люд Божы”.[3, 245-246]

Мужнасць беларускіх татар і пралітая кроў у абароне Рэчы Паспалітай былі прычынай таго, што польска-літоўскае грамадства прызнала іх за сваіх, за паўнапраўных і паўнаважных грамадзян. Ян Дуклян Ахоцкі ў сваіх мемуарах, успамінаючы пра розныя этнічныя роды Оўруцкай зямлі, так пісаў пра літоўскіх (беларускіх татар): “... ёсць татары перакопскія, кыпчакі, што былі на службе Рэчы Паспалітай, некаторыя засталіся ў Оўруцкай зямлі, прынялі хрысціянскую веру, а большасць у Літве трымаюцца пры сваёй даўняй веры, маюць мячэці і мулаў. З такой вольнасцю і быў той слаўны генерал Беяк і нямала вышэйшых афіцэраў: Ахматовічы, Азулевічы і г.д., якія да скону свайго жыцця верна служылі абранай Радзіме... Трэба аддаць належнае ўсім сем’ям без выключэння... натуралізаваная ў краіне новая шляхта палюбіла новую Айчыну і верна ёй служыла”.[3, 246]

15 кастрычніка 1817 г. у эміграцыі, у швейцарскім Салюры памер кіраўнік вызвольнага паўстання ў Польшчы, Літве і Беларусі Тадэвуш Касцюшка. Усё насельніцтва Беларусі, розныя рэлігійныя канфесіі ўспрынялі смерць Т. Касцюшкі як страту нацыянальнага героя, сапраўднага палітычнага лідэра. На гэты раз не са зброяй у руках, а з малітвамі ў храмах людзі ў апошні раз аб’ядналіся вакол Т. Касцюшкі. Зімой і вясной

1818 г. па ўсёй Беларусі, у храмах розных канфесій праводзіліся ўрачыстыя набажэнствы за душу слаўнага сына Айчыны. Рыхтаваліся яны на сродкі сабраныя грамадзянамі. Праводзіліся набажэнствы святарамі бясплатна. На старонках газеты "Кур'ер віленскі" (невялікая частка выпускаў якой захавалася сёння) быў надрукаваны ліст аб набажэнстве ў мінскай мячэці ў памяць нацыянальнага героя – Т. Касцюшкі: "2 сакавіка, - паведамляе карэспандэнт газеты, - у Мінску татарскі мула Якуб Здановіч запрасіў у мячэць губернскіх кіраўнікоў, чыноўнікаў і грамадзян на пахавальны абрад прысвечаны памяці Тадэвуша Касцюшкі. Прысутныя звярнулі ўвагу на афіцэраў-ветэранаў Юзафа і Эльяша Юшынскіх, якія змагаліся пад знаменамі Касцюшкі ў 1794 г. Шчырасць малітваў пакарыла прысутных". Тэкст малітвы і апісанне жалобных цырымоній за душу Т. Касцюшкі змешчаны ў працы А. Мухлінскага "Zdanie sprawy o tatarach litewskich".[17, 41-42]

У сакавіку 2011 г. споўнілася 217 гадоў з пачатку вызвольнага паўстання ў Польшчы, Літве і Беларусі пад кіраўніцтвам Т. Касцюшкі. Доўга і упарта нас прывучалі да таго, што гэта было выключна польскае паўстанне. Аднак полымем касцюшкаўскага паўстання былі ахоплены не толькі этнічна польскія землі, але і значная частка тэрыторыі Беларусі, сучаснай Літвы і часткі Латвіі. Сярод актыўных удзельнікаў паўстання было шмат татараў.

Чым жа было гэтае паўстанне для татар? Якое месца яно павінна заняць у нашай гісторыі? Адказваючы на гэтыя пытанні, можна з упэўненасцю сказаць, што паўстанне 1794 г. – адна з самых трагічных і разам з тым гераічных старонак гісторыі літоўскіх (беларускіх) татар. Яно пацвердзіла правільны накірунак выпрацоўкі ўласнай нацыянальнай самасвядомасці: падтрымка і дапамога іншым народам у змаганні з тыраніяй і захопамі не выключае, а заўжды ставіць на першае месца змаганне за лепшую долю сваёй краіны.

Літаратура

1. Akty powstania Kościuszki, t. 1, Protokoly I dzienniki Rady Zastępczej Tymczasowej I Rady Najwyższej Narodowej, t. 1, cz.1.
2. Akty powstania Kościuszki, t. 1, cz. 2.
3. Borawski P. Tatarzy w dawnej Rzeczypospolitej. Warszawa, 1986.
4. Boniecki A.. Herbarz polski, Warszawa, 1889, cz. 1, t. 1.
5. Думин С. К истории мечети в Ловчицах // Мечети и мизары татар Беларуси, Литвы и Польши: Материалы VIII Международной научно-практической конференции. Новогрудок, 2003.
6. Думин С., Канапацкі І. Беларускія татары: мінулае і сучаснасць. Мн., 1993.
7. Dziadulewicz S. Herbarz rodzin tatarskich w Polsce. Wilno 1929.
8. Gembarzewski B. Rodowody pulkow polskich i oddzialow rownorzednych od roku 1831. Warszawa, 1925.
9. Kadziela L. Franciszek Sapieha Lis (1772-1829), Polski Słownik Biograficzny. Wrocław, 1993, t. XXXIV.
10. Kryczyński S. Josef Belak (1741-1794). Polski Słownik Biograficzny. Krakow, 1936, t. II.
11. Kryczyński L. Tatarzy litewscy w wojsku polskim w powstaniu 1831. "Rocznik Tatarski", t. 1, 1932.
12. Korzan T. Wewnętrzne dzieje Polski za Stanisława Augusta: 1764-1794. Warszawa 1882-1886, tt. 1-III.
13. Moscicki H. Dzieje porozbiorowe Litwy i Rusi. Wilno, 1911.
14. Moscicki H. Sturm i rzez Pragi w r. 1794, w: Pod berłem carów. Warszawa, 1924.
15. Moscicki H. Jakub Jasinski. Krakow, 1948.
16. Стрыкеніч-Корзан Т. Партизанская выправа палкоўніка С. Грабоўскага на Беларусь у 1794 годзе. Байрам, 1999, №3.

17. Teka Wilenska, 1858, №5.
18. *Tyszkiewicz J.* Z historii tatarow polskich. Pultusk, 1998.
19. *Tyszkiewicz J.* Tatarzy w nowogrodzkich stronach. Z dziejow Litwy, Rusi I Polski, w: Adam Mickiewicz. Pamietnik konferencji w Nowogrodku 22-25.VI.1992, St.Petersburg, 1993.
20. *Tyszkiewicz J.* Tatarzy na Litwie i w Polsce. Warszawa, 1989.
21. *Энгель А.* Описание дел, хранящихся в архиве Виленского генерал-губернаторства, Т. 1, ч. II, Вильна, 1870.
22. Wyjatek dokumentow Plebanii Nowogrudzkije z Summariusza Generalnego Dyecezyi Wilenskiey, S. III. 1830, k. 6. Archiwum Zamku Krolewskiego w Warszawie.
23. "Gazeta Wolna Warszawska", nr.1, 26.IV.1794.